



மாவட்டங்களுக்கிடையில் போக்குவரத்து தடை?

கொரோனாத் தொற்றைக் கட்டுப்படுத்தும் நடவடிக்கையாக மாவட்டங்களுக்கிடையிலான போக்குவரத்தை மிகக் கடுமையாகக் கட்டுப்படுத்தும்படி ஜனாதிபதி கோட்டாபய ராஜபக்ஷ உத்தரவிட்டிருக்கிறார் என அறியவந்தது.

மூடிய அறைக்குள் டரம்பின் முக்கிய செய்தியை கோட்டாபயவிடம் தெரிவித்துள்ளார் பொம்பியோ

தனது தனிப்பட்ட கையடக்கத் தொலைபேசி இலக்கத்தையும் வழங்கியுள்ளார்



அமெரிக்க இராஜாங்கச் செயலாளர் மைக் பொம்பியோ, இலங்கைக்கான தனது விஜயத்தின்போது ஜனாதிபதி கோட்டாபய ராஜபக்ஷவைச் சந்தித்தவேளை அமெரிக்க ஜனாதிபதி டொனால்ட் டரம்பின் தனிப்பட்ட முக்கிய செய்தியை கோட்டாபயவிடம் தெரிவித்துள்ளார் எனத் தெரியவந்துள்ளது.

அமெரிக்க - இலங்கைப் பிரதிநிதிகளுடனான சந்திப்பின்போது மைக் பொம்பியோ தான் இலங்கை ஜனாதிபதியுடன் சில நிமிடங்கள் மூடிய அறைக்குள் தனிப்பட்ட பேச்சுகளை மேற்கொள்வதற்கு விரும்பியுள்ளார்.

இந்தச் சந்திப்பில் அமெரிக்க ஜனாதிபதியின் தனிப்பட்ட செய்தியை மைக் பொம்பியோ கோட்டாபயவிடம் பகிர்ந்துகொண்டுள்ளார்.

டரம்ப் நிர்வாகம் சிறிய நாடுகளுடன் உறவுகளை வலுப்படுத்தும் விதத்தில் தனது வெளிவிவகாரக் கொள்கைகளில் மாற்றங்களை மேற்கொள்கின்றது என மைக் பொம்பியோ, கோட்டாபயவிடம் தெரிவித்துள்ளார்.

அமெரிக்கா பெரிய நாடுகளில் இருந்து தனது கவனத்தை சிறிய நாடுகளை நோக்கி திருப்பியுள்ளது எனவும் மைக் பொம்பியோ கூறியுள்ளார்.

கொரோனாவின் வீரியத்தையடுத்து மேல் மாகாணம் தொடர்ந்து முடக்கம்

9ஆம் திகதி வரை ஊரடங்கு நீடிப்பு

கொழும்பு, ஒக்ரோபர் 01 மேல் மாகாணத்தில் அமுலில் உள்ள தனிமைப்படுத்தல் ஊரடங்குச் சட்டம் நாளை திங்கட்கிழமை அதிகாலை 5 மணிக்கு நீங்கப்படாது. எதிர்வரும் 9ஆம் திகதி காலை 5 மணிவரை ஊரடங்கு உத்

தரவு தொடரும். - இவ்வாறு கொரோனா ஒழிப்பு தொடர்பான ஜனாதிபதி செயலணியின் பிரதானியும் இராணுவத் தளபதியுமான லெப்டினன்ட் ஜெனரல் சவேந்திர சில்வா தெரிவித்தார்.

மட்டக்களப்பு மாவட்டத்தில் நாற்பது பேருக்குக் கொரோனாத் தொற்று

மட்டக்களப்பு - கோறளைப்பற்று மத்தி சுகாதார வைத்திய அதிகாரி பிரிவில் மேலும் ஐந்து பேருக்கு கொரோனாத் தொற்று உறுதி செய்யப்பட்டுள்ளதாகப் பொலிஸார் தெரிவித்தனர்.

வாழைச்சேனை பகுதியை சேர்ந்த மூவரும், பிறைந்துரைச்சேனை பகுதியை சேர்ந்த ஒருவர், மாவடிச்சேனை பகுதியை சேர்ந்த ஒருவரும் என ஐவருக்கே இவ்வாறு தொற்று உறுதியானது.

குறித்த நபர்கள் வாழைச்சேனை மீன் பிடி துறைமுகத்தில் தொழிலுக்கு சென்றவரும், கொரோனா தொற்றில்

தொலைபேசி மூலம் தொற்றுத் தொடர்பில் வைத்திய ஆலோசனை

கொரோனா தொற்று நோய் தொடர்பான அறிவுரைகள் காணப்பட்டால் வைத்திய சாலைக்கு செல்வதற்கு முன்னர் 011-7966366 என்ற இலக்கத்திற்கு அழைத்து கொவிட் நோய் தொடர்பில் வைத்திய ஆலோசனைகளை பெற்றுக் கொள்ள முடியும் என சுகாதார அமைச்சின் செயலாளர் தெரிவித்துள்ளார்.

விசேட அறிப்பொன்றை மேற்கொண்டு அவர் இதனை தெரிவித்துள்ளார்.

மறு அறிவித்தல் வரும்வரை பாடசாலைகளுக்கும் 'பூட்டு'

நாட்டிலுள்ள அனைத்துப் பாடசாலைகளும் மறு அறிவித்தல் வரை திறக்கப்பட மாட்டாது என அறிவிக்கப்பட்டுள்ளது.

கொரோனாத் தொற்று நிலைமை காரணமாக இந்த முடிவு எடுக்கப்பட்டுள்ளது என்று கல்வி அமைச்சர் அறிவித்துள்ளார்.

அனைத்துப் பாடசாலைகளும் எதிர்வரும் 9ஆம் திகதி கல்வி நடவடிக்கைகளுக்காகத் திறக்கப்பட இருந்தமை குறிப்பிடத்தக்கது. (மற்றுமொரு செய்தி 03ஆம் பக்கத்தில்)

தாய்க்குக் கொரோனா பரிசோதனை; மன உளைச்சலில் மகன் தற்கொலை!

கொழும்பில் சோகச் சம்பவம்

கொரோனா வைரஸ் தொற்று பரிசோதனை செய்ய பெண் ஒருவரை சுகாதார அதிகாரிகள் அழைத்துச் சென்றமையால் மன உளைச்சலுக்கு உள்ளாகிய 25 வயது மகன் தற்கொலை செய்துகொண்ட சோகச் சம்பவம் கொழும்பில் இடம்பெற்றுள்ளது.

ஹோமாகம, தோலவத்த பகுதியைச் சேர்ந்த பெண் ஒருவர் மஹரகமவில் உள்ள மீன் கடையில் கொள்வனவு செய்திருக்கிறார். அந்த மீன் விற்பனை நிலையத் துடன் தொடர்பான

105 பொலிஸாருக்கு கொரோனாத் தொற்று

நாட்டில் 105 பொலிஸாருக்குக் கொரோனா வைரஸ் தொற்றியுள்ளது எனவும், 300 பேர் வரைத் தனிமைப்படுத்தப்பட்டுள்ளனர் எனவும் பொலிஸ் பேச்சாளர் பிரதிப் பொலிஸ்மா அதிபர் அஜித் ஹோரண தெரிவித்தார்.

பேலியகொடை கொத்தணி மூலமே இவர்களுக்கு வைரஸ் தொற்று ஏற்பட்டுள்ளது.

புளியங்குளத்தில் கைதான பூசகரும் 14 பேரும் சுய தனிமைப்படுத்தலில்!

வவுனியா, புளியங்குளம், பழையவாடி கிராமத்தில் வழிபாட்டில் ஈடுபட்ட நிலையில் பொலிஸாரால் கைது செய்யப்பட்ட பூசகர் உள்ளிட்ட 15 பேரும் சுய தனிமைப்படுத்தப்பட்டுள்ளனர்.

கொவிட் - 19 தாக்கம் அதிகரித்து வரும் நிலையில் சுகாதார

சலூனுக்குச் சென்று முடி வெட்டிய 125 பேர் தனிமைப்படுத்தலில்!

சிகை அலங்கார நிலையம் ஒன்றின் உரிமையாளருக்கு கொரோனா வைரஸ் தொற்றி இருப்பது உறுதிப்படுத்தப்பட்டுள்ளது என கஹாத்துவே பிரதேசத்தில் பிரதேச சுகாதார பிரிவினர் தெரிவித்துள்ளனர்.

இதனையடுத்து குறித்த சிகை அலங்கார நிலையம் மூடப்பட்டுள்ளதுடன் சிகை அலங்காரம் செய்துக்கொண்ட 125 பேர் தனிமைப்படுத்தப்பட்டுள்ளனர்.

பேலியகொடை மீன் சந்தையில் மீன் கொள்வனவு செய்த கஹாத்துவே மீன் வியாபாரி ஒருவர் இந்த சிகை அலங்கார நிலையத்திற்கு வந்து சென்றுள்ளார் எனத் தெரியவந்துள்ளது.

அவர் மூலம் சிகை அலங்கார நிலையத்தின் உரிமையாளருக்கு கொரோனா வைரஸ் தொற்றி இருக்கலாம் என சுகாதார துறையினர் தெரிவிக்கின்றனர்.

கொரோனாத் தொற்றாளரைக் கண்காணித்த சுகாதார வைத்திய அதிகாரி திடீர் உயிரிழப்பு



களுவாஞ்சிக்குடி மற்றும் வெல்லாவெளி பிரதேச சுகாதார வைத்திய அதிகாரி வைத்தியர் சீனித்தம்பி கிருஷ்ணகுமார் இன்று அதிகாலை திடீரென உயிரிழந்துள்ளார்.

இவர் நேற்றுக்கூட களுவாஞ்சிக்குடிப் பகுதியில் கொரோனாத் தொற்றாளர் ஒருவரைக் கண்காணித்துவிட்டே வந்திருக்கின்றார்.

இவரின் மாதிரி பி. சி. ஆர். பரிசோதனைக்கு அனுப்பிவைக்கப்பட்டுள்ளது.

கல்முனை, பாண்டிருப்பைச் சேர்ந்த இவர், 3 பிள்ளைகளின் தந்தையாவார். மகனொருவர் மருத்துவப்பீட மாணவராவார்.

புளியங்குளத்தில்

(முதலாம் பக்கத் தொடர்ச்சி)
செய்யப்பட்டனர்.
குறித்தநபர்களிடம்தனிமைப்படுத்தல் சட்ட மீறலின் கீழ் வாக்கு மூலத்தைப் பெற்ற பொலிஸார் கடும் எச்சரிக்கையின் பின் 15 பேரையும் விடுவித்தனர். அத்துடன் குறித்த 15 பேரையும் அவர்களது வீடுகளில் சுய தனிமைப்படுத்தும் நடவடிக்கை சுகாதார பரிசோதகர்களால் மேற்கொள்ளப்பட்டது.
அந்தவகையில், கனகராயன்குளம் பகுதியில் இருவரும், வவுனியாவில் 8 பேரும், புளியங்குளத்தில் 5 பேரும் இவ்வாறு சுய தனிமைப்படுத்தலுக்கு உள்ளாக்கப்பட்டுள்ளனர்.

தாய்க்குக் கொரோனா ...

(முதலாம் பக்கத் தொடர்ச்சி)
பலருக்கும் தொற்று ஏற்பட்டுள்ளது. இதனால் குறித்த பெண்ணும் களு போவில வைத்தியசாலைக்கு அழைத்து செல்லப்பட்டபோது மன அழுத்தத்திற்கு உள்ளாகிய அவரது விசேட தேவையுடைய மகன் வீட்டிலேயே தற்கொலை செய்து கொண்டார் எனப் பொலிஸார் தெரிவித்தனர்.

கொரோனாவின்

(முதலாம் பக்கத் தொடர்ச்சி)
அத்துடன், அநாவசியமாக பொது வெளியில் நடமாடுவதை மக்கள் தவிர்ந்துக் கொள்ள வேண்டும் எனவும் அவர் கேட்டுக்கொண்டார். சுகாதார நடைமுறைகளை முழுமையாகப் பின்பற்ற வேண்டும் எனவும் அவர் கோரிக்கைவிடுத்தார்.
கொழும்பு, கம்பஹா, களுத்துறை ஆகிய மாவட்டங்களை உள்ளடக்கிய மேல் மாகாணத்தில் கடந்த வியாழக் கிழமை நள்ளிரவு 12 மணி முதல் அமல் படுத்தப்பட்ட ஊரடங்குச் சட்டம் நாளை திங்கட்கிழமை அதிகாலை 5 மணிக்கு நீக்கப்படும் என ஏற்கனவே அறிவிக்கப்பட்டிருந்ததை குறிப்பிடத்தக்கது.

கொரோனாத் தொற்

(முதலாம் பக்கத் தொடர்ச்சி)
கல்முனைப் பிராந்திய தமிழ், முஸ்லிம் மக்களின் மனங்களில் நீங்கா இடம் பிடித்த வைத்தியர் கிருஷ்ணகுமார் தனது 60ஆவது வயதில் காலமாகியுள்ளார்.
இவர் களுவாஞ்சிக் குடிமற்றும் வெல்லாவெளிப் பிரிவில் பொறுப்பு வாய்ந்த வைத்திய அதிகாரியாக இருந்து போரை தீவுப்பற்று பிரதேசத்திலுள்ள கிராமங்களில் கொரோனாத் தொற்றைத் தடுப்பதில் மிகவும் காத்திரமாகப் பணி புரிந்து மக்களால் நேசிக்கப்பட்ட வைத்தியராவார். மக்கள் நேசித்த மனித நேயம் கொண்ட சிறந்த மனிதரான இவரது திடீர் இழப்பு மக்களுக்குப் பேரிழப்பாகும்.

மட்டக்களப்பு

(முதலாம் பக்கத் தொடர்ச்சி)
சிகிச்சை பெற்று வருபவர்களின் குடும்ப உறுப்பினர் களுமாவர்.
இதன்படி மட்டக்களப்பு மாவட்டத்தில் இதுவரை 40 பேருக்கு தொற்று உறுதியாகியுள்ளது.
வாழைச்சேனை பொலிஸ் பிரிவில் 36 பேரும், முறக்கொட்டாஞ்சேனை பிரதேசத்தில் ஒருவருக்கும், களுவாஞ்சிக் குடி பொலிஸ் பிரிவில் இருவரும், கொக்கட்டிச் சோலை பொலிஸ் பிரிவுக்குட்பட்ட மாவடிமுன்மாரி பகுதியில் ஒருவருக்கு மாக கொரோனா தொற்றுக்கு கண்டுபிடிக்கப்பட்டுள்ளது

105 பொலிஸாருக்கு

(முதலாம் பக்கத் தொடர்ச்சி)
கடமையில் இருக்கும் பொலிஸாருக்கு சுகாதார பாதுகாப்பு ஏற்பாடுகள், அங்கீகர்கள் வழங்கப்பட்டிருந்தன.
இதனால் கடந்த மார்ச் மாதம் முதல் பொலிஸார் எவருக்கும் தொற்று ஏற்படவில்லை. எனினும், பேலியகொடை மீன் சந்தை உள்ளிட்ட இடங்களுக்கு சென்றவர்கள் மூலமே வைரஸ் பரவல் ஏற்பட்டுள்ளது.

வவுனியாவில் வெடிபொருள்கள் மீட்பு

வவுனியா - இராசேந்திரங்குளம் பகுதியில் இருந்து துப்பாக்கி மற்றும் கைக்குண்டுகளைப் பொலிஸார் இன்று மீட்டுள்ளனர்.
குறித்த பகுதியில் ஆயுதங்கள் இருப்பதாக தேசிய புலனாய்வுப் பிரிவினருக்கு கிடைத்த தகவலிற்கமைய நீதிமன்ற அனுமதியுடன், அப்பகுதிக்கு சென்ற வவுனியாப் பொலிஸார் மண் அகழ்வதற்குப் பயன்படும் இயந்திரம் மூலம் நிலத்தைத் தோண்டி தேடுதலில் ஈடுபட்டுள்ளனர்.
இதன்போது மண்ணில் புதையுண்ட நிலையில் காணப்பட்ட ரி56 ரக துப்பாக்கி மற்றும் 6 கைக்குண்டுகள் மற்



றும் இரண்டு மகலின்களையும் பொலிஸார் மீட்டுள்ளனர்.
மீட்கப்பட்ட கைக்குண்டுகள் விசேட அதிரடிபடையினரால் செயலிழக்க செய்யப்பட்டவுள்ளமை குறிப்பிடத்தக்கது.

மூடிய அறைக்குள்

(முதலாம் பக்கத் தொடர்ச்சி)
இலங்கையுடன் நெருக்கமாக இணைந்து செயலாற்றுவது குறித்து அமெரிக்கா ஆர்வமாகவுள்ளது எனத் தெரிவித்துள்ள மைக் பொம்பியோ இலங்கையில் அமெரிக்க நிறுவனங்களை முதலீடு செய்யுமாறு கேட்டுக்கொள்ளவுள்ளார் எனவும் தெரிவித்துள்ளார்.
ஏதாவது விசேட தொழில்துறைக்கு அமெரிக்காவின் உதவி தேவைப்படுகின்றதா என மைக் பொம்பியோ கோட்டாபய விடம் கேட்டுள்ளார்.
நாட்டின் விவசாயத்துறையை அபிவிருத்தி செய்வதற்கான வாய்ப்புகள் உள்ளன என்று கோட்டாபய தெரிவித்துள்ளார்.
விவசாயத்தை அடிப்படையாகக் கொண்ட மாநிலமான கன்சாஸ் மூலம் அரசியலில் நுழைந்த தனக்கு நாட்டுக்கு பேண்தகு விவசாயத்தொழில்துறையின் முக்கியத்துவம் தெரியும் என்று மைக் பொம்பியோ தெரிவித்துள்ளார்.
இராணுவப்பின்னணியைக் கொண்ட மைக் பொம்பியோ, கோட்டாபயவின் இராணுவ அனுபவங்கள் குறித்து கேட்டறிந்துள்ளார். கோட்டாபய தனது வாழ்

நாளில் அமெரிக்காவில் இராணுவப் பயிற்சி எதையாவது பின்பற்றியிருக்கின்றாரா எனவும் அவர் கேள்வி எழுப்பியுள்ளார்.
கோட்டாபய தான் அமெரிக்காவின் போர்ட் பெனிங் இராணுவப் பயிற்சிச் கல்லூரிக்குச் சென்றார் எனத் தெரிவித்துள்ளார்.
குறிப்பிட்ட போர்ட் பெனிங் கல்லூரிக்கு மைக் பொம்பியோவும் சென்றுள்ளார்.
பொதுவான விருப்பங்கள் காரணமாக நட்புறவை மேலும் வளர்த்துக் கொண்ட மைக் பொம்பியோ, ஜனாதிபதி கோட்டாபய ராஜபக்ஷவுடன் தொடர்ந்தும் தொடர்பில் இருப்பார் எனத் தெரிவித்துள்ளமையுடன் இரு நாடுகளுக்கும் இடையிலான அபிவிருத்தி ஒத்துழைப்பு குறித்து மேலும் பேச்சில் ஈடுபடுவார் எனவும் தெரிவித்துள்ளார்.
அமெரிக்க இராஜாங்கச் செயலாளர் மைக் பொம்பியோ தனது தனிப்பட்ட கையடக்கத் தொலைபேசி இலக்கத்தையும் ஜனாதிபதி கோட்டாபய ராஜபக்ஷவுக்கு இந்தச் சந்திப்பின்போது வழங்கியுள்ளார்.

16 ஆவது இதழ்

வாடிக்கையாளர்களின் நன்மதிப்பை பெற்ற பல்சுவை இதழ்

முற்றிலும் மாறுபட்ட தனித்துவமான கட்டுரைகளுடன்

கொழும்பு மற்றும் கிழக்கிலும் அருகில் உள்ள பத்திரிகை முகவர்களிடம் பெற்றுக் கொள்ளுங்கள்...!

செம்மணி

வாடிக்கையாளர்களின் நன்மதிப்பை பெற்ற பல்சுவை இதழ்

சினத்திடம் நுக்குணம் நாவிழந்த சிறீலங்கா

அழர்வாணி

ஆத் தொழிற்சாலை

Apoorvamari Garment Industry

நமது பார்வை

உண்மை - நேர்மை - பக்கம் - சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

எப்போது தமிழர் ஐக்கியம்?

இலங்கையினதும், சர்வதேசத்தினதும் அரசியல் செல்நெறி களில் பல்வேறு மாற்றங்கள், வியூகங்கள் வந்துவிட்டன.

அவற்றை எதிர்கொள்ளவும், அவற்றுக்கு இயைந்த வகையில் பொருத்தமாக எதிர்வினையாற்றவும் இலங்கைத் தமிழர் தரப் புகள் தயாரா என்பதுதான் இப்போதுள்ள கேள்வி.

2015 முதல் 2019 இறுதி வரை இருந்த அரசியல் நிலைமை கள், நிலைவரங்கள் வேறு. இன்றிருக்கும் சூழ்நிலை வேறு.

உலகச் செல்நெறி மாறி விட்டது. மேலும் மேலும் மாறியும் வருகின்றது. அதற்கேற்ப நாம் நம்மைத் தயார் செய்து கொண் டிருக்கின்றோமா என்பதுதான் இன்றுள்ள வினா.

தமிழர்களுக்கு இந்தத் தீவில் நியாயமான அரசியல் பிரச்சி னைகள் நீண்ட காலமாகத் தீர்க்கப்படாமல் இருக்கின்றன. இந்த மண்ணின் சுதேசிகளான தமிழர்கள் பெரும்பான்மை யினரான பௌத்த, சிங்களவர்களினால் தொடர்ந்து அடக்கப் பட்டு வருகின்றார்கள் என்பதை உலகம் உணர்ந்து ஏற்றுக் கொண்டுள்ளது.

போரின் கடைசிக் காலகட்டத்தில் தமிழர்களுக்கு எதிராக மிகப் பாரிய மனித அழிவுகள் இங்கே நிகழ்த்தப்பட்டன என்பதை உலகம் ஏற்றுக் கொண்டிருந்தது.

யுத்த முடிவின் பின்னராவது தமிழர்களுக்கு நீதி, நியாயம் கிட்ட வேண்டும் என்று உலகம் கொடுத்த ஒரு நிலைமை இருந் தது. ஜெனீவாவில் ஐ.நா. மனித உரிமைகள் கவுன்ஸில் வரை அந்தக் கொதி நிலையின் சீற்றத்தைக் கண்டோம்.

ஆனால், போர் முடிந்து இப்போது பதினொரு ஆண்டுகள் கடந்து விட்டன. தமிழர்களுக்கு நீதி கிட்டவில்லை. அது மட்டு மல்ல, தமிழர்களுக்கு நீதியைப் பெற்றுத் தரவேண்டும் என்ற சர்வதேசத்தின் வலியுறுத்தலும், வற்புறுத்தலும் கூட மெல்ல மெல்ல சுருதி இறங்கி, வீரியம் கெட்டு, கவனிப்புக் குறைந்து போனமையையும் கண்டோம்.

ஆனால், தத்தமது தேசிய நலன்களை முன்னிறுத்தி சர்வதேச தரப்புகள் - குறிப்பாக வல்லரசுகளும், பிராந்திய வல்லாதிக்க சக்திகளும் - நடத்தும் சர்வதேச சதுரங்க அட்டத்தில், இது வரை ஒதுக்கப்பட்டு மறக்கடிக்கப்பட்டு வந்த ஈழத் தமிழர்களின் பிரச்சினையும் முக்கியத்துவம் பெறும் சூழல் வந்திருப்பதாகத் தோன்றுகின்றது.

தத்தமது இலக்குகளை மனதில் வைத்து அவர்கள் மேற் கொள்ளும் நடவடிக்கைகளில் - சர்வதேச நாடகங்களில் - உப பாத்திரங்களாகவேனும் பங்கேற்கும் அல்லது கையாளப்படும் நிலைமை தமிழர் தரப்புக்கு வந்து கொண்டிருப்பதாகப்படுகின்றது.

இந்தச் சந்தர்ப்பத்தைக் கனகச்சிதமாகப் பயன்படுவதன் மூலம் எமது அரசியல் இலக்கையும் நாம் அடைந்து விட முயற் சிப்பதுதான் கெட்டித்தனம்.

சர்வதேச வல்லரசுகள் மற்றும் வல்லாதிக்க சக்திகளின் நாடக மேடையாக - சதுரங்க அரங்கமாக இலங்கை மாறியிருக்கின்றது. விரும்பியோ, விரும்பாமலோ கொழும்பு அந்த நெருக்கடிக்குள் சிக்கி, அந்த நாடக அரங்கத்தின் திரைச் சீலையை நகர்த்தி, நாடகத்தை ஆரம்பித்து வைத்திருக்கின்றது.

அமெரிக்கா, சீனா, இந்தியா என்று பல சக்திகள் இந்த மேடையில் தோன்றி அரங்காற்றுகைகளை நமக்குப் படைக்கின்றன; தொடர்ந்து படைக்கப் போகின்றன.

இதில் தமிழர் தரப்பாக நாம் போடப்போகின்ற பக்கப்பாட்டு யாது, அதை எப்படி இயக்கப்போகின்றோம் என்பதுதான் விவகாரம்.

சரியான தயார்படுத்தல்கள், பங்களிப்பின்றி, தொடர்ந்தும் அறிக்கை விடும் பார்வையாளர்களாக இருந்து அருமந்த சந்தர்ப்பத்தைக் கோட்டை விடப் போகின்றோமா? அல்லது காத்திர மாகப் பங்களித்து சந்தர்ப்பத்தை மதிந்துபொருள் பயன்படுத்தப் போகின்றோமா?

இந்த சர்வதேச நாடக அரங்கத்தில் தற்போது விலகிய திரைச்சீலை இன்னும் சில காலத்துக்கு இந்த சர்வதேச நாடக ஆற்றுகையைத் தொடர்வதற்கு வாய்ப்பளித்து நிற்கும் என்பது உண்மைதான்.

ஆனால், அதில் தமிழர் தரப்பு தன் ஆற்றுகையை மேடை யேற்றுவதற்கு எல்லாச் சமயத்திலும் சந்தர்ப்பம் கிடைக்க மாட் டாது. கிடைக்கக் கூடிய சந்தர்ப்பத்தை வசமாக - வாய்ப்பாக - பயன்படுத்த நாம்தான் தயாராகக் காத்திருக்க வேண்டும். அப்படிக்காத்திருக்கின்றோமா என்பதுதான் கேள்வி.

எதிர்வரும் மார்ச்சி - இன்னும் நான்கு, ஐந்து மாதங்களில் - ஜெனீவாவில் மனித உரிமைகள் கவுன்ஸில் கூடும் போது - அதில் இலங்கை விவகாரம் பகிரங்க விவாதத்துக்கு எடுக்கப் படும் சமயம் - தமிழர் தரப்பின் நாடக ஆற்றுகையை செவ்வனே வெளிப்படுத்துவதற்கான உச்சக் கட்ட வாய்ப்புக் கிட்டும்.

அத்தகைய ஆற்றுகையை ஒன்றுபட்டு மேற்கொள்வதற்கான எண்ணத்திலோ, திட்டத்திலோ தமிழர் தலைமைகள் இல்லை என்பதுதான் துன்பகரமான உண்மையாகும்.

ஜெனீவாவில் மனித உரிமைகள் கவுன்ஸில் கூடும் சம யத்தில், நமக்குள் பிளவுபட்டு, வேறுபட்டு நின்று, முரண்பட்ட அறி விப்பு, அறிக்கையை வெளியிட்டு, தமிழர் தரப்புகள் ஒருவர் மீது மற்றவர் குற்றச்சாட்டுப் பட்டோலைகளை நீட்டி முழக்கி, அந்த வாய்ப்பையும் கூட இறுதியில் கெட்டுச் சுவராக்குவோம் என்று தான் தோன்றுகின்றது.

ஒற்றுமைப்பட்டு இவ் விடயங்களை அணுகும் அரசியல் சூழ்நிலை நம்மத்தியில் ஏற்படாதா?

கொரோனா விரிவடைத்தமைக்கு
அரசே முழுக் காரணம் ஆகும்!

20 ஜ நிறைவேற்றிக் கொள்ளும் முனைப் பில் மட்டுமே அரசாங்கம் செயற்பட்டதன் விளை வாகவே, இன்று நாட்டில் கொரோனா தொற்று வீரியமடைந்துள்ளதாக எதிர்க்கட்சித் தலைவர் சஜித் பிரேமதாஸ தெரிவித்தார்.

நாட்டில் அதிகரித்துள்ள கொரோனா வைரஸ் தொற்றின் தாக்கம் தொடர்பாகக் கருத்து தெரி விக்கும்போதே அவர் இவ்வாறு குறிப்பிட்டுள் ளார். சஜித் பிரேமதாஸ மேலும் கூறியுள்ளவை வருமாறு:-

கொரோனாவால் பாதிக்கப்பட்டவர்களின் எண்ணிக்கை இன்று 10 ஆயிரத்தைக் கடந்து 20 மரணங்களும் பதிவாகியுள்ளன.

கொரோனாவின் இரண்டாவது அலை ஏற்பட முன்னர், அதாவது ஒக்ரோபர் மாதமளவில் 3 ஆயிரம் பேரே கொரோனாவால் பாதிக்கப் பட்டுள்ளார்கள்.

ஆனால், நான்கே வாரங்களில் 7 ஆயிரம் பேர் தொற்றால் பாதிக்கப்பட்டுள்ளார்கள். இப் போதும் சுகாதார அமைச்சர் பவித்ரா வன்னி யாராச்சி, இதனை சமூகத்தொற்று இல்லை என்ற கூறப்போகிறார்?

நாடாளுமன்றில் வைத்து நாம் சுகாதார வழிமுறைகள் தொடர்பாகக் கேள்வி எழுப்பிய போது, அமைச்சர் பவித்ராவோ நாடாளுமன்றம் என்பது பொதுவான இடம் இல்லை என்று பதி லளித்தார்.

தற்போது நாடாளுமன்றில் கடமையாற்றும் பொலிஸார் ஒருவருக்குக் கொரோனா தாக்கம்

குற்றஞ்சாட்டுகிறார் சஜித்

ஏற்பட்டுள்ளது. இதனால், இரண்டு நாட்கள் நாடாளுமன்றை மூடி தொற்று நீக்கமும் செய் தார்கள்.

20 ஜ நிறைவேற்றிக் கொள்ளும் ஆசையா லேயே அரசாங்கம் கொரோனா விடயத்தை கடந்த காலங்களில் பெரிதாக எடுத்துக் கொள்ள வில்லை.

அடுத்த வாரமளவில் ஒரு நாளைக்கு நாடா ளுமன்ற அமர்வை நடத்தத் தீர்மானித்துள்ள அரசாங்கம், 20 ஜ நிறைவேற்ற மட்டும் கடந்த காலங்களில் தொடர்ந்தும் நாடாளுமன்றைக் கூட்டியது.

இதனால்தான் தற்போது நாட்டில் இந்த பரவல் வேகமடைந்துள்ளது. கொரோனா விட யத்தில் அரசாங்கம் தோல்வியடைந்துள்ளது. கொரோனாவை விட, தனது அரசியல் அதி காரத்தைப் பலப்படுத்தவே அரசாங்கம் நடவ டிக்கை எடுத்துள்ளது என்பது இதன் ஊடாக நன்றாக தெரியவந்துள்ளது.

தற்போது 20 ஆயிரம் பி.சி.ஆர். பரிசோத னைகளின் முடிவுகள் இன்னமும் வெளிவர வில்லை. வத்தளையில் 1000 பேர் வேலை செய்யும் தொழிற்சாலையின் ஊடாக இன் னொரு அலை ஏற்படும் அச்சம் உள்ளதாகவும் எச்சரிக்கை விடுக்கப்பட்டுள்ளது.

இந்த ஆபத்தான நிலையில், அரசாங்கம் எவ்வாறான நடவடிக்கைகளை மேற்கொள்ளப் போகிறது? அரசாங்கம் எமது கருத்துக்களை செவியாய்க்கவில்லை. நாம் நாடாளுமன்றில் கருத்துக்களை வெளியிடும்போது கூட அர சாங்கத் தரப்பினர் கூச்சலிட்டார்கள்.

எனினும், நாம் அன்று கூறிய விடயங்கள் இன்று உண்மையாகியுள்ளன. இதனை மக்க ளும் இன்று உணர்ந்துள்ளார்கள். - என அவர் குறிப்பிட்டுள்ளார்.

பாடசாலைகளை மீண்டும்
ஆரம்பிப்பது தாமதமாகும்!

கல்வி அமைச்சர்

பாடசாலைகளை மீள ஆரம்பித்தல் தாமத மடையும் என கல்வி அமைச்சர் செயலாளர் பேராசிரியர் கபில சீ. பெரேரா தெரிவித்துள் ளார்.

சீங்கள ஊடகம் ஒன்றின் கேள்விக்கு பதி லளிக்கும் போதே அவர் இவ்வாறு குறிப்பிட்டுள்ளார்.

இரண்டாம் தவணை பாடசாலை விடுமுறை முடிந்து மீண்டும் எதிர்வரும் 9ஆம் திகதி பாட சாலைகளை மீள ஆரம்பிக்கத் திட்டமிட் டிருப்பினும் தற்போது பரவிவரும் கொரோனா தொற்று காரணமாக உரிய திகதியில் பாடசா லைகளை மீளத் திறக்க முடியாது போகும் என அவர் தெரிவித்துள்ளார்.

பாடசாலைகளை மீள ஆரம்பிப்பது தொடர் பாக சுகாதார அதிகாரிகளிடம் பரிந்துரைக ளைக் கேட்டுள்ளதாகவும் சுகாதார பரிந்துரை களின் அடிப்படையில் பாடசாலைகளை மீள ஆரம்பிப்பது தாமதமடையும் என்றும் அவர்

குறிப்பிட்டுள்ளார்.

122 பிரதேசங்களுக்கு பொலிஸ் உணர்பங்கு அமுல்படுத்தப்பட்டுள்ளதோடு மாணவர்களும் இந்தத் தொற்றுக்கு இலக்காகியுள்ளனர்.

மாணவர்களின் செயற்பாடுகளுக்கு எந்த விதபாதிப்பும் ஏற்பாதிருக்க மீண்டும் தொலைக் கல்வி நடவடிக்கைகளை ஒழுங்குபடுத்திய வகையில் அரம்பிக்க திட்டமிட்டுள்ளதாக அவர் தெரிவித்துள்ளார்.

வசதிகள் குறைந்த கிராமிய பிரதேச மாண வர்களுக்கும் இந்த வாய்ப்பை வழங்கும் வகையில் விசேட வேலைத் திட்டத்தை தயா ரிப்பதாகவும் அவர் குறிப்பிட்டுள்ளார்.

ஒக்ரோபர் 9 ஆம் திகதி பாடசாலைகளுக்கு விடுமுறை வழங்கப்பட இருந்த போதிலும் கொரோனா தொற்று காரணமாக பாடசாலை களின் இரண்டாம் தவணை விடுமுறை ஒக் ரோபர் 5 ஆம் திகதி வழங்கப்பட்டது.

உயர் தரப்பாடசை முடிவடைந்ததும் மூன் றாம் தவணை நவம்பர் 9 ஆம் திகதி ஆரம்ப மாசி டிசம்பர் 23 வரை நடத்துவதற்குத் திட்ட மிடப்பட்டிருந்ததை குறிப்பிடத்தக்கது.

இரு வைத்தியர்கள் மற்றும் ஒரு தாதியருக்கு
கருபோவில் வைத்தியசாலையில் கொரோனா!

கருபோவில் போதனா வைத்தியசாலையில் பணியாற்றிய வைத்தியர் இருவருக்கும் தாதிய ரொருவருக்கும் கொரோனா வைரஸ் தொற்று உறுதி செய்யப்பட்டுள்ளது.

கருபோவில் போதனா வைத்தியாசாலை யின் 15 பி வோர்ட்டில் பணியாற்றிய வைத்தியர் இருவருக்கும் தாதியரொருவருக்குமே இவ்வாறு கொரோனா வைரஸ் தொற்று உறுதி செய்யப் பட்டுள்ளதாக சுகாதார அதிகாரிகள் தெரிவித் துள்ளனர்.

இலங்கையில் கொரோனா தொற்று கண்டறி யப்பட்டோரின் மொத்த எண்ணிக்கை 10 ஆயி ரத்து 663 ஆகக் காணப்படுகின்றது.

இவர்களில், நான்காயிரத்து 399 பேர் வைரஸ் தொற்றிலிருந்து குணமடைந்துள்ளமையுடன் இன்னும் ஆறாயிரத்து 244 பேர் வைத்தியசா லைகளில் சிகிச்சைபெற்று வருகின்றனர். இலங் கையில் இதுவரை 20 பேர் கொரோனா தொற் றால் மரணித்துள்ளமை குறிப்பிடத்தக்கது.

கடன்களைச் செலுத்துவதற்கு
மீனவருக்கு சலுகைக் காலம்!

மீனவர்கள் கடன்களைத் திருப்பிச் செலுத் துவதற்கான நிவாரண காலத்தை பிரகட னப்படுத்தி மூலதன கடன் வழங்கும் திட்ட மொன்றை அமுலாக்கப்போவதாக ராஜாங்க அமைச்சர் காஞ்சன விஜயசேகர தெரிவித் துள்ளார்.

கடற்றொழில் துறைமுகங்களில் குவிந் துள்ள மீன்களைக் கொள்வனவு செய்வ தற்கு முப்பது கோடி ரூபா ஒதுக்கப்பட்டுள் ளது.

கடற்றொழில் அமைச்சின் இடையீட்டு டன் மீன்கள் கொள்வனவு செய்யப்படும். ரின் மீன் உற்பத்தியாளர்கள் கருவாடு மற் றும் மாசி உற்பத்திகளில் ஈடுபட்டுவோர் குளிர்முது வசதிகளைக் கொண்ட வர்த்தகர் கள் மற்றும் ஏற்றுமதியாளர்களுடன் பேச்சு நடத்தி கடலுணவை விநியோகிக்க அரசாங் கம் நடவடிக்கை எடுத்துள்ளதாக அமைச்சர் குறிப்பிட்டார்.

அருணாசலப் பிரதேசத்தில் நிலநடுக்கம் மக்கள் அச்சம்!

அருணாசல பிரதேசத்தின் சங்லாங் நகரில் இருந்து தென்மேற்கே 47 கி.மீ. தொலைவில் இன்று (ஞாயிற்றுக்கிழமை) காலை 8.01 மணியளவில் நிலநடுக்கம் ஏற்பட்டுள்ளதாக தேசிய நிலநடுக்கவியல் மையம் தெரிவித்துள்ளது.

இது ரிக்டரில் 3.4 ஆகப் பதிவாகி உள்ளது எனவும் அந்த நிலையைக் குறிப்பிட்டுள்ளது.

குறித்த நிலநடுக்கத்தால் ஏறப்பட்ட சேத விவரங்கள் தொடர்பாக எந்தவொரு தகவலும் வெளியாகவில்லை.

இதேவேளை, மத்திய பிரதேச மாநிலத்தில் உள்ள சியோனி மாவட்டத்தில் நேற்று பகல் 12.50 மணியளவில் 3.1 ரிக்டர் அளவில் லேசான நிலநடுக்கம் உணரப்பட்டதாக தேசிய நிலநடுக்கவியல் மையம் குறிப்பிட்டுள்ளது.

இதேபோன்று கடந்த 27 ஆம் திகதியும் சியோனி மாவட்டத்தில் 3.3 ரிக்டர் அளவில் நிலநடுக்கம் ஏற்பட்டிருந்தது. இதன் தாக்கம் நாக்பூர் மாவட்டம் வரை உணரப்பட்டது.

இதனைத் தொடர்ந்து நேற்று மாலை

6.16 மணிக்கு மீண்டும் சியோனி மாவட்டத்தில் நிலநடுக்கம் ஏற்பட்டது. இதனால் அந்தப் பகுதி மக்கள், தங்கள் வீடுகளில் இருந்து வெளியேறி வீதிகளுக்கு வந்துள்ளனர். இந்த நிலநடுக்கம் ரிக்டரில் 3.5 என்ற அளவில் பதிவாகியிருந்தது.

இதற்கிடையில் மத்திய பிரதேசத்தின் மற்றொரு மாவட்டமான சிந்த்வாராவில் நேற்று மாலை 5.20 மணிக்கு ரிக்டரில் 3.2 அளவில் நிலநடுக்கம் ஏற்பட்டுள்ளது.

இதேபோன்று, காஷ்மீரில் உள்ள லடாக் பகுதியில் நேற்று இரவு 10.29 மணிக்கு ரிக்டரில் 4.1 அளவுள்ள நிலநடுக்கம் ஏற்பட்டது. இதனைத் தொடர்ந்து சிறிது நேரத்தில் இரவு 11.36 மணிக்கு மீண்டும் லேசான நில அதிர்வு ஏற்பட்டது. அந்த நிலநடுக்கம் ரிக்டர் அளவில் 3.8 ஆகப் பதிவாகியிருந்தது.

இந்தியாவின் வடக்கு மற்றும் அதனைச் சுற்றியுள்ள பகுதிகளில் அடுத்தடுத்து நிலநடுக்கங்கள் உணரப்பட்டு வருகின்றமை மக்களிடையே பெரும் அச்சத்தைத் தோற்றுவித்துள்ளதாக இந்திய ஊடகத் தகவல்கள் தெரிவிக்கின்றன.

தாலி கடமம் நேரம் காதலனுக்காக திருமணத்தை நிறுத்திய காதலி!

இறுதியில் நட்பாற்றில் விடப்பட்ட மணப்பெண்

ஊட்டியில் காதலன் வருவார் எனக் கூறி தாலி கடமம் நேரத்தில் திருமணத்தை நிறுத்திய மணப்பெண்ணால் பரபரப்பு ஏற்பட்டது.

நீலகிரி மாவட்டம் ஊட்டியை சேர்ந்தவர் பிரியதர்ஸ்னி. இவர் சென்னையை சேர்ந்த நபர் ஒருவரை காதலித்து வந்துள்ளார். இந்நிலையில் பிரியதர்ஸ்னிக்கு அவரது பெற்றோர் வேறு ஒருவருடன் திருமண ஏற்பாடு செய்துள்ளனர். காதலனுக்காக காதலிருந்த அப்பெண், மணமகன் தாலி கடமம் நேரத்தில், தனக்கு இந்த திருமணத்தில் விருப்பம் இல்லை என்று அவரை தடுத்து நிறுத்தினார். திருமணத்தை நிறுத்தியமையைக் கண்டு, பெற்றோரும், சுற்றத்தாரும் எதிர்த்தாலும் இன்னும் சிறிது நேரத்தில் தனது சென்னை காதலன் வந்து விடுவார் என்று கூறினார்.

திருமணத்துக்கு முன்பாக தான் அங்கு வந்து விடுவேன் எனக் கூறிய காதலன் வெகுநேரமாகியும் வரவில்லை. ஆனால்

நாள்முழுவதும் காத்திருந்த மணப்பெண் பிரியதர்ஸ்னிக்கு ஏமாற்றம் தான் மிஞ்சியது. திருமணம் நின்ற அவமானத்தில் பிரியதர்ஸ்னியின் பெற்றோர் அவரை லட்டோல் என்ற பகுதியில் விட்டு சென்று, வீட்டுக்கு வரக்கூடாது என எச்சரித்துள்ளனர்.

இருப்பினும் தனது காதலனைத் தேடிச் சென்று அவரை திருமணம் செய்யப் போகிறார் என அந்தப்பெண் சென்னைக்கு புறப்பட்டார் எனவும் கிராமத்தினர் கூறுகின்றனர். மேலும் மணப்பெண்ணின் பெற்றோரும் அவமானத்தால், வீட்டை மூடிக் கொண்டு வெளியூர் சென்றுள்ளனர் என்று கூறப்படுகிறது.

கொரோனா குணமடைவு இந்தியாவில் அதிகரிப்பு!

இந்தியாவில் கொரோனா வைரஸ் பாதிப்பில் இருந்து குணமடைந்தவர்கள் எண்ணிக்கை 91.54 சதவீதமாக உயர்வடைந்துள்ளது.

இன்று (ஞாயிற்றுக்கிழமை) காலை மத்திய சுகாதாரத்துறை வெளியிட்ட அறிக்கையிலேயே இந்த விடயம் தெரிவிக்கப்பட்டுள்ளது.

அந்த அறிக்கையில் மேலும் கூறப்பட்டுள்ளதாவது -

இந்தியாவில் கொரோனாவால் பாதிக்கப்பட்டவர்களின் மொத்த எண்ணிக்கை 81 லட்சத்து 84 ஆயிரமாக உள்ளது.

கடந்த 24 மணி நேரத்தில் 46 ஆயிரத்து 964 பேருக்கு கொரோனா வைரஸ் தொற்று உறுதி செய்யப்பட்டுள்ளது. 470 பேர் மரணம் அடைந்துள்ளனர்.

கொரோனா பாதிப்பில் இருந்து குணமடைந்தவர்களின் எண்ணிக்கை 74 லட்சத்து 32 ஆயிரத்து 829 இல் இருந்து 74 லட்சத்து 91 ஆயிரத்து 513 ஆக உயர்ந்துள்ளது.

நேற்றுமட்டும் 58 ஆயிரத்து 684 பேர் குணமடைந்துள்ளனர். குணமடைவோரின் எண்ணிக்கை 91.54 சதவீதமாக உயர்ந்துள்ளது. நாடு முழுவதிலும் உள்ள பல்வேறு வைத்தியசாலைகளில் 5 லட்சத்து 70 ஆயிரத்து 458 பேர் சிகிச்சை பெற்று வருகின்றனர் எனக் கூறப்பட்டுள்ளது.

இன்னமும் 22 ஆயிரம் தொற்றாளர் சிகிச்சையில்!

கொரோனாவிலிருந்து மீளும் தமிழகம்

தமிழ்நாட்டில் கடந்த 24 மணிநேரத்தில் இரண்டாயிரத்து 511 பேருக்கு வைரஸ் தொற்று கண்டறியப்பட்டுள்ள நிலையில் தொற்று கண்டறியப்பட்டோரின் மொத்த எண்ணிக்கை ஏழு லட்சத்து 24 ஆயிரத்து 522 ஆகப் பதிவாகியுள்ளது.

மேலும், கொரோனா வைரஸ் தொற்றால் இன்று (சனிக்கிழமை) 31 பேர் உயிரிழந்துள்ளனர். மொத்த மரணங்கள் 11 ஆயிரத்து 122 ஆக உயர்ந்துள்ளதாக தமிழக சுகாதாரத்துறை தெரிவித்துள்ளது.

அத்துடன், தமிழகம் முழுவதும் மூவாயிரத்து 848 பேர் குணமடைந்து இன்று வீடுகளுக்குத் திரும்பியுள்ள நிலையில், தொற்றிலிருந்து மீண்டவர்களின் மொத்த எண்ணிக்கை ஆறு லட்சத்து 91 ஆயிரத்து 236 ஆக உயர்ந்துள்ளது.

இந்நிலையில் மேலும் 22 ஆயிரத்து 164 பேர் தொடர்ந்தும் வைத்தியசாலைகளில் சிகிச்சைபெற்று வருகின்றனர் என சுகாதாரத்துறை குறிப்பிட்டுள்ளது.

இதேவேளை, இன்று அதிகபட்சமாக 69 ஆயிரத்து 484 பேருக்கு கொரோனா பரிசோதனை முன்னெடுக்கப்பட்டுள்ளதுடன் தமிழகத்தில் தனிநபர் கொரோனா பரிசோதனை எண்ணிக்கை 96 லட்சத்து 88 ஆயிரத்து 232 ஆக அதிகரித்துள்ளமை குறிப்பிடத்தக்கது.

தமிழக வேளாண்துறை அமைச்சர் துரைக்கண்ணு சுகவீனத்தால் சாவு!



சுகவீனம் காரணமாக வைத்தியசாலையில் சேர்க்கப்பட்டு, தொடர் சிகிச்சை பெற்று வந்த தமிழக வேளாண்துறை அமைச்சர் துரைக்கண்ணு காலமானார்.

நேற்று (சனிக்கிழமை) இரவு, 11.15 மணியளவில் சிகிச்சை பலனின்றி அவர் உயிரிழந்துள்ளார் என வைத்தியசாலை நிர்வாகம் தெரிவித்துள்ளது.

கடந்த 12 ஆம் திகதி திசெரென ஏற்பட்ட உடல்நலக்குறைவு காரணமாக அவர், முண்டியம்பாக்கத்தில் உள்ள அரசு வைத்தியசாலையில் சேர்க்கப்பட்டார். அங்கு அவருக்கு சிகிச்சைகள் அளிக்கப்பட்டன.

அதனைத் தொடர்ந்து, சென்னை ஆழ்வார்பேட்டையில் உள்ள காவேரி வைத்தியசாலையில் சேர்க்கப்பட்டார்.

இதன்போது, அமைச்சர் துரைக்கண்ணுக்கு கொரோனா தொற்று இருப்பதும் உறுதி செய்யப்பட்டது. மேலும், அவருக்கு இதய பாதிப்பு ஏற்பட்டதால் தீவிர சிகிச்சை பிரிவில் வைத்தியர்களின் கண்காணிப்பில் இருந்து வந்தார்.

எனினும், அவரது நுரையீரலில் கடுமையான பாதிப்பு ஏற்பட்டு இருப்பதால் செயற்கை சுவாசம் வழங்கப்பட்டு வருவதாக காவேரி வைத்தியசாலை நிர்வாகம் தெரிவித்தது.

இந்நிலையிலேயே நேற்று இரவு சிகிச்சை பலனின்றி, அமைச்சர் துரைக்கண்ணு உயிரிழந்துள்ளார் என வைத்தியசாலை நிர்வாகம் தெரிவித்துள்ளது.

மதுபோதையில் திருடிய பொருள்களோடு வீதியில் தூங்கிய திருடன் மாட்டினான்!

வீடு புகுந்து திருடிய இளைஞர்கள், மதுபோதையில் திருடிய பொருள்களை மூடை கட்டி தலைக்கு வைத்து சாவகாசமாக வீதியோரம் தூங்கி கொண்டிருந்தபோது சிக்கிக்கொண்ட சுவாரசிய சம்பவம் புதுச்சேரியில் நடந்துள்ளது.

சுனாமி குடியிருப்பு பகுதியில் அடிக்கடி சில்வர் பாத் திரங்கள் உள்ளிட்ட வீட்டு உபயோகப் பொருள்கள் காணாமல் போகின்றமை வழக்கமாக இருந்துள்ளது.



இந்த நிலையில், கடந்த வெள்ளிக்கிழமை நள்ளிரவு அங்கு வந்து பொருள்களை திருடிய இளைஞர்கள் 2 பேர், வீடு புகுந்து திருடிய அசதியிலும், மது போதையிலும் அந்த மூடையை தலைக்கு வைத்து சாவகாசமாக சாலையோரம் படுத்து உறங்கிக் கொண்டிருந்தனர்.

சந்தேகத்துக்கு இடமாக, மூடையுடன் இளைஞர்கள் இருவரும் உறங்கிக் கொண்டிருந்தமையைக் கண்ட அப்பகுதி மக்கள், மெதுவாக மூடையை பிரித்துப் பார்த்தனர். அதில், வீட்டில் இருந்து காணாமல் போன பாத் திரங்கள் இருந்தமையை அடுத்து, சம்பவ இடத்திற்கு வந்த போலீஸார் இருவரையும் கைது செய்து விசாரணை நடத்தி வருகின்றனர்.

காதலிக்க மறுத்த பெண்னை கழுத்தறுத்து கொன்ற வாலிபன்

ஆந்திர மாநிலம் விசாகப்பட்டினத்தில் காதலை ஏற்க மறுத்த இளம்பெண்ணை இளைஞர் கழுத்தை அறுத்துக் கொன்றமை அதிர்ச்சியை ஏற்படுத்தியுள்ளது.

விசாகப்பட்டினம் மாவட்டம் காஜுவாக்காவைச் சேர்ந்த வரலட்சுமி, இண்டர்மீடியட் இரண்டாம் ஆண்டு படித்து வந்தார். அதே ஊரைச் சேர்ந்த அகில் என்பவன் வரலட்சுமியைக் காதலிப்பதாகக் கூறித் தொடர்ந்து தொல்லை கொடுத்து வந்துள்ளான். இந்நிலையில் உறவினரின் திருமணத்தில் பங்கேற்க சாய்பாபா கோவிலுக்கு வரலட்சுமி சென்றமையை அறிந்த அகில் அங்குச் சென்றுள்ளான்.

தனியாக இருந்த வரலட்சுமியிடம் தகராறு செய்த அகில், தான் மறைத்து வைத்திருந்த கத்தியைத் திடீரென எடுத்து அவர் கழுத்தை அறுத்துக் கொன்றுவிட்டுத் தப்பி ஓடிவிட்டான்.

தகவல் அறிந்த பொலிஸார்; வரலட்சுமியின் உடலைக் கைப்பற்றி விசாகப்பட்டினம் அரசு வைத்தியசாலையில் சேர்ப்பித்தனர். தப்பி ஓடிய கொலையாளியை பொலிஸார் தேடி வருகின்றனர்.

கல்யாணமாலை
வட சர்வதேச திருமண சேவை

மணமகர் விவரம்: நிறுத்த திகதி - 1990.08.30
மதம் - இந்து V
நட்சத்திரம் - மூலம்
பாடம் - 15 3/4
கல்வி - மீளுகவைத்தியம்
தொழில் - மீளுகவைத்தியம்
எதிர்பார்ப்பு - அரசு தொழில்
வயண்.

மணமகர் விவரம்: நிறுத்த திகதி - 1994.05.14
மதம் - இந்து V
நட்சத்திரம் - திருவாதிரை
பாடம் - 5 3/4
கூரி/சுவ்வாய் - 8 ஆல்
கல்வி - கனடா மட்டிராசி
எதிர்பார்ப்பு - மட்டிராசி மண
மகன் தேவை.

Kalyanamalai Vada.com தலைநகரம் புதுச்சேரி, அங்கு கண்காணிப்பு பத்திரிகைகள், கண்காணிப்பு மணமகர்கள் திருமணத்தை நிறைவேற்றிக் கருவிகள், மணமகர்கள் விண்ணப்பங்களைத் தலைநகரம் கனடா, கனடா, பத்திரிகை விநியமன நிலையங்களிலும் வாய்க்கி விண்ணப்பங்கள், மது நூட்டியும் விண்ணப்பம் உள்ளது. அழகான நேரம் காலை 9 தொடக்கம் 5 வரை. சனி, குடியிருந்து மற்றும் போலீஸ் தளங்களில் பதிவுகளை பெறக்கொள்ள முடியும். பதவுக் கட்டணம் 1000 + 300

சமீப அழகானவர், சந்தை கீழ், கிழவாணன் மேற்கு, உடுப்பிடம். 077 3434 415, 077 8578 528

ஊரடங்கு கட்டுப்பாடுகளுக்கு எதிரான போராட்டத்தில் ஸ்பெயினில் வன்முறை!

ஸ்பெயினில் ஊரடங்கு கட்டுப்பாடுகளுக்கு எதிராக நடைபெற்று வரும் போராட்டத்தில் வன்முறை வெடித்துள்ளது.

இந்நிலையில் கட்டுப்பாடுகளுக்கு எதிராக நாடு முழுவதும் உள்ள நகரங்களில் தொடர்ச்சியான வன்முறைப் போராட்டங்களுக்கு ஸ்பெயின் பிரதமர் கண்டனம் தெரிவித்துள்ளார்.

இது தொடர்பாக டூவிட்டரில் பதிவிட்டுள்ள அவர் -

‘பொறுப்பு, ஒற்றுமை மற்றும் தியாகத்தி லிருந்து மட்டுமே எல்லா நாடுகளையும் பேரழிவுக்கு உட்படுத்தும் தொற்றுநோயை தோற்கடிக்க முடியும். சிறுபான்மைக் குழுக்களின் வன்முறை மற்றும் பகுத்தறிவுற்ற நடத்தை

தாங்க முடியாதவை. அது வழி அல்ல’ எனக் கூறியுள்ளார்.

கொரோனா வைரஸ் பரவலின் இரண்டாம் அலை தொடங்கியதையடுத்து அங்கு 6 மாத காலத்துக்கு அவசரநிலை பிரகடனம் செய்யப்பட்டு கடுமையான கட்டுப்பாடுகள் விதிக்கப்பட்டுள்ளன. இதற்கு எதிர்ப்பு தெரிவித்து மாட்டி நகரில் கூடிய போராட்டக்காரர்கள், வீதிகளில் இருந்த குப்பைத்தொட்டிகளுக்கு தீ வைத்து ஆர்ப்பாட்டத்தில் ஈடுபட்டனர்.

போராட்டத்தை கட்டுக்குள் கொண்டுவர முயன்ற பொலிஸார் மீது கற்களை வீசித் தாக்கியமையால் இருதரப்பினருக்கும் இடையே மோதல் ஏற்பட்டது.



பிரான்ஸ் லியோனில் பாதிரியார் மீது சூடு!

பிரான்ஸ் நகரமான லியோனில் நடந்த துப்பாக்கிச் சூட்டில் கிரேக்க ஆர்த்தடாக்ஸ் பாதிரியார் பலத்த காயமடைந்துள்ளார் என அதிகாரிகள் தெரிவித்தனர்.

துப்பாக்கி ஏந்திய நபர் அங்கிருந்து தப்பி ஓடிவிட்டார் என்றும் சாட்சிய விசாரணைகளை அடுத்து ஒருவர் கைது செய்யப்பட்டு தடுத்து வைக்கப்பட்டுள்ளார் எனவும் அதிகாரிகள் மேலும் தெரிவித்தனர்.

மேலும் பாதுகாப்பு மற்றும் அவசரகால பணியாளர்கள் சம்பவ இடத்தில் இருக்கின்றனர் என பிரான்ஸ் உள்துறை அமைச்சு கூறியதுடன், இந்தப் பகுதியைத் தவிர்க்குமாறு மக்களை கேட்டுக் கொண்டுள்ளது.

தாக்குதலுக்கான நோக்கம் தெளிவாக அறிவிக்கப்படாத

போதிலும் கொலை முயற்சி தொடர்பான விசாரணையை அதிகாரிகள் மேற்கொண்டு வருகின்றனர்.

தெற்கு நகரமான நைஸில் உள்ள தேவாலயத்தில் நடந்த கத்திக்கத்தூதாக்குதலில் மூன்று பேர் கொல்லப்பட்ட சில நாட்களுக்குப் பின்னர் இந்தச் சம்பவம் இடம்பெற்றுள்ளது.

பிரான்ஸ் ஜனாதிபதி இம்மானுவேல் மக்ரோன் இந்த கொலைகளை ‘இஸ்லாமிய பயங்கரவாதத் தாக்குதல்’ எனக் கூறினார்.

அத்தோடு வழிபாட்டுத் தலங்கள் உட்பட பொது இடங்களில் பாதுகாப்பு நடவடிக்கைக்காக ஆயிரக்கணக்கான பாதுகாப்பு படையினர் கடமையில் ஈடுபடுத்தப்பட்டுள்ளனர்.

நியூஸிலாந்து தொழிலாளர் கட்சி பசுமைக்கட்சியுடன் கூட்டு ஆட்சி!

ஒப்பந்தம் இன்று கைச்சாத்து

நியூஸிலாந்து பிரதமர் ஜசிந்தா ஆர்டெனின் தொழிலாளர் கட்சி இன்று (ஞாயிற்றுக்கிழமை) பசுமைக்கட்சியுடன் அரசாங்கத்தை அமைப்பதற்கான ஒப்பந்தத்தில் கையெழுத்திட்டுள்ளது.

கடந்த மாத ஆரம்பத்தில்; இடம்பெற்ற பொதுத் தேர்தலில் வெற்றியைப் பெற்ற தொழிலாளர் கட்சி, ஆட்சிக்கு மற்ற கட்சிகளின் ஆதரவு தேவையில்லை என்றாலும், கட்சிகள் ஒருமித்த கருத்தை உருவாக்க முற்படுவதால் கூட்டணிகள் அமைப்பது என்பது நியூஸிலாந்தில் வழக்கமான ஒன்றாகக் காணப்படுகின்றது.

புதிய அரசாங்கம் திங்களன்று அறிவிக்கப்படும் என ஆர்டென் சனிக்கிழமையன்று அறிவித்திருந்தார். இந்நிலையில் தற்போது அமைக்கப்பட்டுள்ள கூட்டணி காரணமாக பசுமைக் கட்சிக்கு இரண்டு அமைச்சுத்தலைவர்களை வழங்கி மானிக்கப்பட்டுள்ளது.

இந்நிலையில் இந்த விடயம் தொடர்பாகக் கருத்துத் வெளியிட்டுள்ள நியூஸிலாந்து பிரதமர் ஜசிந்தா ஆர்டென், பசுமைவாதிகள் தங்கள் அமைச்சின் மூலம் எடுக்கப்பட்ட முடிவுகள் தொடர்பாக அர



சாங்கத்தை ஆதரிக்கக் கடமைப்பட்டுள்ளனர், ஆனால் தொழிற்கட்சிக்கு வேறுபட்ட நிலைப்பாட்டை எடுக்க உரிமை உண்டு எனக் கூறினார்.

இதேவேளை, ‘எங்களுக்கு ஒரு நல்ல ஆணை இருப்பதில் நான் மீண்டும் பெருமைப்படுகிறேன், ஏனென்றால் இது ஓர் ஒத்துழைப்பு ஒப்பந்தமாகும், இது பசுமைவாதிகளுக்குக் கிடைத்த வெற்றியாகும்’ என பசுமைக் கட்சியின் பிரதி தலைவர் மராமா டேவிட்சன் கூறினார்.

துருக்கிய - கிரேக்க நிலநடுக்கம் தீவிரமாக நடைபெறும் மீட்புப் பணி



துருக்கிய துறைமுக நகரமான இஸ்மிரில் கடந்த வெள்ளிக்கிழமை ஏற்பட்ட சக்திவாய்ந்த நிலநடுக்கத்தால் இடிந்து விழுந்த கட்டிடங்களின் இடிபாடுகளில் மீட்பு குழு

வினர் மீட்பு நடவடிக்கையில் ஈடுபட்டுள்ளனர்.

கிரேக்க தீவான சமோஸையும் தாக்கிய இந்த நிலநடுக்கத்தில் இறந்தவர்களின் எண்ணிக்கை 30 ஆக உயர்ந்துள்ள அதேவேளை 800 இந்;கும் மேற்பட்டோர் காயமடைந்துள்ளனர்.

அமெரிக்க புவியியல் ஆய்வுமையம் பூகம்பம் 7.0 ரிக்டர் அளவில் பதிவானது எனக் கூறிய போதும் ஆனால் துருக்கி அதை 6.6 என அறிவித்திருந்தது.

இந்த நிலநடுக்கம் துருக்கி மற்றும் கிரீஸ் இரண்டிலும் கடலோரப் பகுதிகளையும் தீவுகளையும் பாரிய அலைகள் தாக்கின எனவும் கூறப்படுகின்றது.

துருக்கியின் மேற்கில் உள்ள இஸ்மிரில் இருபத்தெட்டு பேர் கொல்லப்பட்டனர் என அதிகாரிகள் தெரிவித்தனர். சமோஸில் ஒரு சிறுமியும் ஒரு பையனும் சவர் இடிந்து விழுந்து இறந்தனர் என்றும் அதிகாரிகள் கூறியுள்ளனர்.

கடந்த 5 மாதத்தில் உள்நாட்டில் தொற்றாளர்கள் எவரும் இல்லை!

ஆஸ்திரேலியா பெருமிதம்

கடந்த ஐந்து மாதங்களில் முதல் முறையாக உள்நாட்டில் கொரோனா வைரஸ் தொற்று நோயாளிகள் எவரும் அடையாளம் காணப்படவில்லை என ஆஸ்திரேலியா அறிவித்துள்ளது.

அதன்படி, நாட்டில் அதிக எண்ணிக்கையிலான நோயாளிகள் பதிவாகிய விட்டோரியா மாநில தலைநகரான மெல்போர்னில் மக்கள் மீண்டும் வெளியில் செல்லவும் ஆரம்பித்துள்ளனர் எனக் கூறப்படுகின்றது.

இந்நிலையில் மாநில துணை பிரதமர் ஜேம்ஸ் மெர்லினோ இன்று ஞாயிற்றுக்கிழமை பூஜ்ஜிய புள்ளிவிவரங்களை விட்டோரியாவின் மற்றொரு சிறந்த நாள் எனப் பாராட்டியுள்ளார்.

கொரோனா தொற்றால் ஆஸ்திரேலியாவில் 27 ஆயிரத்து 595 நோயாளிகள் அடையாளம் காணப்பட்டுள்ளமையுடன் 907 உயிரிழப்புக்கள் பதிவாகியுள்ளமை இங்கு குறிப்பிடத்தக்கது.

ஜேம்ஸ் பொண்ட் பாத்திர புகழ் சேர் சீன் கோனரி காலமானார்!

ஜேம்ஸ் பொண்ட் கதா பாத்திரத்தில் பிரபலமடைந்த ஸ்கொட்லாந்து நடிகர் சேர் சீன் கோனரி தனது 90 ஆவது வயதில் காலமாகியுள்ளார் என அவரது குடும்பத்தினர் தெரிவித்துள்ளனர்.

சேர் சீன், பஹாமாஸில் இருந்தபோது, சிலமணிநேரம் உடல்நிலையில் பாதிப்பு ஏற்பட்டமையைத் தொடர்ந்து அவர் உயிரிழந்துள்ளார் என்று அவரது மகன் தெரிவித்துள்ளார். இவர், ஜேம்ஸ் பொண்ட் கதாபாத்திரத்தை பெரிய திரைக்குக் கொண்டுவந்தவர் என்பதுடன் 007 போன்ற புலனாய்வுக் கதை திரைப்படங்களிலும் நடித்து பிரபலமானவர்.



அத்துடன், இவரது ஐந்து தசாப்தகாலநடிப்பு மற்றும் 1988 ஆம் ஆண்டில் தி அண்டர்ச பிள்ஸில் படத்தில் நடித்தமைக்காக ஒஸ்கார் விருதை வென்றுள்ளார்.

சேர் சீனின், தி ஹண்ட் ஃபோர் ரெட் ஓக்ரோப் , ஹைலாண்டர், இந்தியானா ஜோன்ஸ், திலாஸ்ற் க்ரூஸேட் மற்றும் தி றொக் ஆகிய படங்கள் குறிப்பிடத்தக்கவை.

தேசிய முடக்கத்துக்கு செல்கிறது பிரித்தானியா!

எதிர்வரும் வியாழக்கிழமை 5 ஆம் திகதி முதல், 4 வார காலத்துக்கு இரண்டாவதும் புதியதுமான, தேசிய அளவிலான முடக்கம், பிரித்தானியாவில் நடைமுறையில் இருக்கும் என பிரதமர் பொரிஸ் ஜோன்சன் அறிவித்துள்ளார்.

இதன்படி பங்கள், உணவகங்கள் மற்றும் அத்தியாவசியமற்ற சில்லறை விற்பனை நிலையங்கள், பொழுது போக்கு நிலையங்கள், எதிர்வரும் நவம்பர் 5 ஆம் திகதி முதல், எதிர்வரும் டிசம்பர் 2 புதன் கிழமை வரை மூடப்படும் என அறிவிக்கப்பட்டுள்ளது.

எனினும் உணவகங்களில் இருந்து உணவை எடுத்துச் செல்லுதல் மற்றும் விநியோகித்தலைத் தொடரமுடியும் எனத் தெரிவிக்கப்பட்டுள்ளது.

மக்கள் வீட்டிலேயே இருக்க வேண்டும் எனக் கோரப்பட்டுள்ள அதேவேளை, குடும்ப உறுப்பினர்களைத் தவிர்த்த எவரும் வீடுகளில் ஒன்று கூடுவதற்குத் தடை விதிக்கப்பட்டுள்ளது. அத்துடன் வீட்டுக்கு வெளியே குடும்ப உறுப்பினர் அல்லாத ஒருவரைச் சந்திக்க முடியும் எனக் கூறப்பட்டுள்ளது.

இதேவேளை பாடசாலைகள், பல்கலைக் கழகங்கள், நீதிமன்றங்கள் மற்றும் கட்டுமானத் தொழில்கள் தொடர்ச்சியாக இயங்குவதற்கும், உயர்மட்ட அளவிலான விளையாட்டுகளைத் தொடர்வதற்கும், வீட்டில் இருந்து பணியாற்ற முடியாத அத்தியாவசிய தொழில்சார் நடவடிக்கைகள் உள்ளிட்ட பணியிடங்கள் தொழிற்படுவதற்கும் அனுமதி வழங்கப்பட்டுள்ளது.

எனினும் தொழில் சார்ந்த அத்தியாவசிய பயணங்கள் தவிர்த்த அனைத்து சர்வதேசப் பயணங்களும் நிறுத்தப்படும் எனத் தெரிவிக்கப்பட்டுள்ளது. இந்த நிலையில் பேர்லோ திட்டம் எதிர்வரும் டிசம்பர் மாதம் வரை நீடிக்கப்பட்டுள்ளதாகவும் பிரதமர் பொரிஸ் ஜோன்சன் அறிவித்துள்ளார்.

தமிழ் மற்றும் முஸ்லிம் மக்கள் ஒற்றுமையாக பயணிக்கவேண்டும்

உலமாக்கட்சி கோரிக்கை



எனவே தான் சிறுபான்மையினராகத் தற்போது தமிழர்கள் மாத்திரம் தான் உள்ளனர் எனக் கூறுகின்றமை அரசியல் விளக்கமில்லாதவர்கள் கூறுகின்றமை போன்றதாகும். தமிழ், முஸ்லிம் அரசியலில் கல்முனை என்பது முக்கிய இடத்தைப் பெறுகின்றது.

கடந்த காலங்களில் கல்முனை விடயத்தை வைத்து முஸ்லிம் காங்கிரஸும் தமிழ் கட்சிகளும் அரசியல் செய்கின்ற விடயத்தை சுட்டிக்காட்டி இருந்தோம். கல்முனை பிரச்சினை ஏற்படுவதற்கு காரணம் உப செயலகம் இருப்பதால் ஆகும்.

எனவே, தமிழ் உப பிரதேச செயலகத்தை நீக்கி பொது பிரதேச செயலகத்தின் ஊடாகத் தமிழ் முஸ்லிம்கள் பயணிக்க வேண்டும். எனவே, அரசியல் வாதிகள் கல்முனையை இனிவரும் காலங்களில் விளையாட்டாக எடுத்துக்கொள்ளக் கூடாது.

இதனை வைத்து எவரும் அரசியல் செய்யத் தேவையில்லை. கடந்த நல்லாட்சி அரசில் முஸ்லிம் கட்சிகள் தமிழ்த் தேசியக் கூட்டமைப்பினர் இணைந்து ஆட்சிக்கு முட்டு கொடுத்திருந்தனர். அவ்வாறாயின் ஏன் கல்முனை பிரச்சினையை இதவரை தீர்க்க முடியவில்லை.

உங்கள் அரசியல் நடவடிக்கைக்காக மக்களிடம் விளையாடுகிறீர்களா எனக் கேட்க விரும்புகின்றேன். இப்போது கலையரசன் எம். பி கூட கல்முனையைக் காப்பாற்றுவதாகக் கூறுகின்றமையானது மக்களை அவரும் கட்சியும் ஏமாற்ற முயற்சிப்பதாகும்.

இதே போன்று ஸ்ரீலங்கா முஸ்லிம் காங்கிரஸுடன் தமிழ்த் தேசியக் கூட்டமைப்போ அல்லது சுமந்திரனோ ஏதாவது உடன்படிக்கை செய்து அரசியலை முன்னெடுத்துள்ளனர் என்றால் இல்லை. இவ்வாறு எந்தவோர் உடன்படிக்கையும் செய்யாத நிலையில் சுமந்திரன் முஸ்லிம் காங்கிரஸை எவ்வாறு இணைந்து செயற்படுமாறு கூறுவார் எனக் கேட்க விரும்புகின்றேன்.

இந்த நாட்டில் சிங்களக் கட்சிகள் மற்றும் தமிழ்க் கட்சிகளிடையே பல ஒப்பந்தங்கள் மேற்கொள்ளப்பட்டுள்ளன. ஆனால், தமிழ் முஸ்லிம் மக்களின் பிரச்சினையைத் தீர்க்க தமிழ்த் தேசியக் கூட்டமைப்பும் முஸ்லிம் கட்சிகளும் ஏன் உடன்படிக்கை எதையும் செய்வதில்லை.

ஒப்பந்தங்கள் எதுவும் இல்லாமல் பயணித்து விட்டு சுமந்திரன் தற்போது முஸ்லிம் காங்கிரஸை விமர்சிப்பது ஏன்? முஸ்லிம் காங்கிரஸின் அனைத்து விடயங்களையும் அறிந்த சுமந்திரன் கொக்கரிப்பதில் அர்த்தமில்லை. - எனக் கூறினார்.

கல்முனை தமிழ் உப பிரதேச செயலகத்தை நீக்கி பொது பிரதேச செயலகத்தின் ஊடாகத் தமிழ் முஸ்லிம்கள் பயணிக்க வேண்டும் என உலமா கட்சி தலைவர் மௌலவி முபாரக் அப்துல் மஜீத் தெரிவித்தார். கல்முனையில் அமைந்துள்ள உலமா கட்சி அலுவலகத்தில் நேற்று சனிக்கிழமை இடம்பெற்ற விசேட செய்தியாளர் சந்திப்பில் கலந்து கொண்டு கருத்துத் தெரிவிக்கையிலேயே அவர் மேற்கண்டவாறு குறிப்பிட்டார்.

தொடர்ந்து கருத்து தெரிவித்த அவர் - தமிழ் மக்களும் முஸ்லிம் மக்களும் சிறுபான்மை சமூகம் என்பதில் எந்தவொரு சந்தேகமும் இல்லை. சிறுபான்மையினருக்கு எம்மை பொறுத்தவரை தனித்தனி ஒன்று தேவை என்ற விடயத்தில் உறுதியாக உள்ளோம்.

பேரினவாத கட்சிகளுக்கு அடிமைகளாக இருக்கக் கூடாது என்ற நிலைப்பாட்டிலேயே நாம் உள்ளோம். சில நேரம் சமூக நலனை அடிப்படையாகக் கொண்டு சிறுபான்மைக்கட்சிகளாகிய நாம் இணைந்து செயற்பட்டுள்ளோம்.

தற்போது 20 ஆவது அரசியல் சீர்திருத்தத்துக்கு முஸ்லிம் நாடாளுமன்ற உறுப்பினர்கள் ஆதரவு வழங்கி விட்டார்கள் என்பதற்காக சிறுபான்மை விடயத்தில் முஸ்லிம்கள் தலையிட முடியாது என சிலர் கூறி வருகின்றார்கள். ஆனால், மலையகக் கட்சிகளும் கூட இவ்வாறான சில விடயங்களில் பேரினவாத கட்சிகளுடன் இணைந்தே செயற்படுகின்றனர்.

சுயதனிமைப்படுத்தலில் இருந்த வயோதிபர் மன்னாரில் சாவு!

பிராந்திய சுகாதார சேவைகள் பணிப்பாளர் தகவல்

தலை மன்னார் பியர் பகுதியில் சுய தனிமைப்படுத்தலில் வைக்கப்பட்டிருந்த முதியவர் இன்று (ஞாயிற்றுக்கிழமை) காலை உயிரிழந்துள்ளார் என மன்னார் மாவட்ட பிராந்திய சுகாதார சேவைகள் பணிப்பாளர் வைத்தியர் த. விநோதன் தெரிவித்தார்.

அந்த நபர் கடந்த 23 ஆம் திகதி கொழும்பு கொச்சிக் கடை பகுதியில் இருந்து மன்னாருக்கு வந்த நிலையில், தலைமன்னார் பியர் பகுதியில் உள்ள அவரது வீட்டில் சுய தனிமைப்படுத்தலில் வைக்கப்பட்டிருந்தார்.

இந்த நிலையில் இன்று காலை அந்த வயோதிபர் உயிரிழந்துள்ளாரென குடும்பத்தார் அறிவித்தனர் என சுகாதார சேவைகள் பணிப்பாளர் தெரிவித்தார்.

76 வயதுடைய முதியவர் ஒருவரே இவ்வாறு உயிரிழந்துள்ளார் என அவர் மேலும் தெரிவித்தார்.

வயோதிபரின் மரணம் தொடர்பாக விசாரணைகள் மேற்கொள்ளப்பட்டு வருவதாகவும் சடலம் பி.சி. ஆர் பரிசோதனை மேற்கொள்ளப்பட்டு பின்னர் உரிய நடவடிக்கை மேற்கொள்ளப்படும் எனவும் மன்னார் மாவட்ட பிராந்திய சுகாதார சேவைகள் பணிப்பாளர் வைத்தியர் த. விநோதன் மேலும் தெரிவித்தார்.

யாழில் நவீன கடலுணவு பதனிடும் தொழிற்சாலை!



அன்னை அன் சன்ஸ் தனியார் நிறுவனத்தின் ஏற்றுமதிக்கான கடலுணவு பதனிடும் தொழிற்சாலை கடற்புறத்தில் அமைச்சர் டக்ளஸ் தேவானந்தாவால் நேற்று (சனிக்கிழமை) வைபவரீதியாக அங்குராப்பணம் செய்து வைக்கப்பட்டது.

இந்தத் தொழிற்சாலை ஊடாக முதற்கட்டமாக சுமார் 350 பிரதேச இளைஞர், யுவதிகளுக்கு வேலை வாய்ப்பு கிடைத்துள்ளமையுடன் நாளாந்தம் சுமார் 2 ஆயிரம் கிலோகிராம் கடலுணவுகள் பதனிடப்பட்டு ஏற்றுமதி செய்யப்படவுள்ளன.

இவ்வாறான திட்டங்களால் வடக்கில் உள்ள கடற்புறா முலாளர்கள் பல நன்மைகளைப் பெறவுள்ளமை குறிப்பிடத்தக்கது.

வெளிநாடுகளில் சிக்கியோரை அழைத்து வருவதில் தாமதம்!

தொழில் நுட்பவாதிகள் வெளிநாடுகளுக்குச் சென்றுள்ள இலங்கையர்களை மீண்டும் நாட்டுக்கு அழைத்து வரும் நடவடிக்கை மேலும் தாமதமடையும் என வெளிநாட்டு வேலைவாய்ப்புப் பணியகம் தெரிவித்துள்ளது.

நாட்டின் தற்போதைய நிலைமையால் இந்தத் தாமதம் ஏற்பட்டுள்ளதாகப் பணியகத்தின் பிரதிப் பொது முகாமை யாளர் மங்கல ரந்தெனிய தெரிவித்துள்ளார்.

இந்த நிலையில், மத்திய கிழக்கு நாடுகளில் தொழில்களை இழந்து தங்கியுள்ள இலங்கையர்களுக்கு அந்த நாடுகளின் சட்டத்தின் கீழ் புதிய தொழில்களைப் பெற்றுக்கொடுப்பது தொடர்பாக ஆராயுமாறு தூதரகங்களிடம் கோரிக்கை விடுத்துள்ளதாக அவர் கூறியுள்ளார்.

புதிய முகவர்களினூடாக அது தொடர்பாக ஆராயுமாறு கோரியுள்ளார் எனவும் அவர் மேலும் தெரிவித்துள்ளார்.

மத்திய கிழக்கு நாடுகளில் தொழில்களை இழந்து 20 ஆயிரத்துக்கும் அதிகமான இலங்கையர்கள் தங்கியுள்ளனர் என வெளிநாட்டு வேலைவாய்ப்புப் பணியகத்தின் பிரதிப் பொது முகாமை யாளர் மங்கல ரந்தெனிய கூறியுள்ளார்.

1,600 குடும்பங்களின் நடமாட்டத்தினை மகரகமவில் கட்டுப்படுத்த நடவடிக்கை!

மகரகமவில் 12 பேருக்கு கொரோனா வைரஸ் தொற்று இதுவரை உறுதி செய்யப்பட்டுள்ளது.

இதனால், மஹரகம நகரசபைக்கு உட்பட்ட மிரிஹாணை - பிரகதிபுர, வெல் சிரிபுர மற்றும் ராகுலாபுர பகுதிகளில் கிட்டத்தட்ட 1,600 குடும்பங்களின் நடமாட்டத்தை முற்றிலுமாகக் கட்டுப்படுத்த சுகாதார மருத்துவ அதிகாரி மற்றும் பொலிஸார் நடவடிக்கை எடுத்துள்ளனர்.

பேலியகொட மீன் சந்தையுடன் தொடர்புடைய 12 மீன் வர்த்தகர்கள், இந்த கொரோனா வைரஸ் தொற்றால் பாதிக்கப்பட்டுள்ளனர் என மகரகம நகராட்சி மன்ற உறுப்பினர் ஞானசிறி தயானந்த தெரிவித்துள்ளார்.

இதேவேளை, அந்தப் பகுதியை முற்றிலுமாக கிருமி நீக்கம் செய்ய நடவடிக்கை எடுக்கப்பட்டுள்ளதாக சுகாதார மருத்துவ அதிகாரி தெரிவித்தார்.

பி.சி.ஆர். இயந்திரம் திருத்தம் முடிவடைந்து சேவை வழமைக்கு

இலங்கை வந்த சீனக்குழு தெரிவிப்பு

கொழும்பு, நவ.01 முல்லைரியா வைத்தியசாலையில் செயலிழந்துள்ள பி.சி.ஆர். இயந்திரம் திருத்தம் பணியை நாளைக்குள் (தீங்கு கட்சிமுனை) நிறைவு செய்ய முடியுமென இலங்கைக்கு வருகை தந்துள்ள சீன குழு தெரிவித்துள்ளது.

இலங்கைக்கான சீன தூதரகம் தனது ருவிட்டர் பக்கத்தில் இதனைத் தெரிவித்துள்ளது.

பி.சி.ஆர். இயந்திரத்தின் தானியங்கி மூலக்கூறு பிரித்தெடுத்தலுக்கான கூறு,

ஓரளவு விலகி இருந்ததாக சீனாவிலிருந்து வருகை தந்துள்ள தொழில்நுட்ப வல்லுநர்கள் தெரிவித்துள்ளனர்.

பி.சி.ஆர். இயந்திரம் சுமார் 10 மணி நேரம் முன்னெடுக்கப்பட்ட திருத்தப் பணிகள் காரணமாக சீர் செய்யப்பட்டுள்ளதாக தொழில்நுட்ப வல்லுநர்கள் குறிப்பிட்டுள்ளனர்.

எனவே, நாளை முதல் பி.சி.ஆர். இயந்திரத்தின் செயற்பாடுகள் வழமை போல் இயங்கும். - என அவர்கள் தெரிவித்தனர்.

24 மணி நேரத்தில் 153 பேர் கைது!



தனிமைப்படுத்தல் ஊரடங்குச் சட்டத்தை மீறிய குற்றச்சாட்டில் இன்று காலை 6 மணியுடன் நிறைவடைந்த கடந்த 24 மணிநேரத்தில் 153 பேர் கைது செய்யப்பட்டுள்ளனர்.

மேலும் இதன்போது 35 வாகனங்களும் கைப்பற்றப்பட்டுள்ளன எனப் பொலிஸ் ஊடகப் பேச்சாளரும் பிரதிப் பொலிஸ்மா அதிபருமான அஜித் ரோஹன தெரிவித்துள்ளார்.

அத்தோடு, முகக் கவசம் அணியாத மற்றும் கொரோனாவுக்கான சுகாதார பாதுகாப்பு ஆலோசனைகளைப் பின்பற்றாதவற்றை குற்றச்சாட்டில் 61 பேரும் கைது செய்யப்பட்டுள்ளனர்.

அதேநேரம் பொலிஸாரால் பிறப்பிக்கப்பட்ட ஊரடங்கு உத்தரவுகளைப் புறக்கணித்து மேல் மாகாணத்தை விட்டு வெளியேறிய குற்றச்சாட்டில் 550 பேர் அடையாளம் காணப்பட்டுள்ளனர் என்றும் பொலிஸ் ஊடகப் பேச்சாளரும் பிரதிப் பொலிஸ்மா அதிபருமான அஜித் ரோஹன தெரிவித்துள்ளார்.